

फुल्ल ते कंडे कहानी संग्रह च बजुर्ग वर्ग ते उदियां समस्या: एक अध्ययन

पूजा शर्मा

PhD research scholar, Subject: Dogri, University of Jammu, Jammu and Kashmir, India

प्रस्तावना

मेरे इस शोध पत्र दा विशे बजुर्ग दी स्थिति ते समस्या कन्ने सरबंधत ऐ।

पैहले समें च बजुर्ग गी घर परिवार च उचित मान सम्मान दिता जंदा हा परिवार दी सारी बागडोर बजुर्ग दे हत्थें च होंदी ही। कोई बी फैंसला उंदी सलाही बगैर नेहा लैता जंदा। पर अज्ज दे दौर च बजुर्ग तिरस्कार दा शिकार होआ करदे न। उनेंगी ओह मान सम्मान नेई मिला करदा ऐ। जेहड़ा उ'नेंगी मिलना चाहिदा ऐ। परिवार दी सत्ता बजुर्ग दे हत्थें चा निकलियै युवा पीढी दे हत्थें च आई गेदी ऐ। परिवार च बजुर्ग दी बेकदरी बड़ी बड़ी समस्या ऐ।

फुल्ल ते कंडे, कहानी संग्रह च बी बजुर्ग वर्ग दी स्थिति ते उदियां किश इस चाल्ली दियां समस्यां दिखने गी लभदियां न जेहड़ियां सिलसिलेवार इस चाल्ली न:-

'रिश्ते नाते' कहानी अज्जै दे आधुनिक दौर च बजुर्ग दी परिवारिक स्थिति ते समस्या पर लोऽ पांदी ऐ।

कहानी दे मुख पात्तर बुझी ते बुझा न। अपनी वृद्ध अवस्था च ओह अपने त्रों पुत्रें गी बरोबर जैदाद ते जमा पूंजी बंडी दिंदे न। पुत्तर बी अपना हिस्सा खुश होइयै सांभी लेंदे न। पर, जिसलै उनेंगी रखने ते उंदी टैहल सेवा दी बारी आँदी ऐ तां ओह उनेंगी इक बोझ समझदे होई एक दुए पर थोपने दी कोशिश करदे न।

बुझी ते बुझे दी स्थिति ते समस्या पर लोऽ पांदियां एह सतरां न

"दौनें भ्राए गी आपें चें उच्चे बोलदे सुनियै बुझी ते बुझा रोन लगी पे ते आखन लगे। सारी उमर भस्सड़ पाई-पाईयै तुसेंगी पालेआ, बेआहेआ, बेरआ ते अपनी थबीकै मताबक घर-कोठू बी बनाइयै दित्ते ते हून साढा रूट्टी-टल्ला बी तुसेंगी भारा पवा दा।"¹

"फ्हाडै जिन्नी रात" कहानी बी बजुर्ग पात्तर मदन दी मानसिक स्थिति ते कलापे दे कन्ने-कन्ने उसदी बेगौरी दी समस्या पर बी लोऽ पांदी ऐ।

मदन अपनी नौकरी दौरान केई जायज ते नाजायज तरीके कन्ने रपेआ कमाइयै अपने परिवार गी ऐशो-आराम दा हर साधन उपलब्ध करांदा ऐ। पर, जिसलै ओह आपे कैंसर दी बमारी दा शकार होई जंदा ऐ तां उसदी दिखभाल करने आस्तै नौकरें दे सिवाए कोई बी नेई होंदा ऐ। ओह डूहंगी सोचें ते कशमकश च पेदा रौहंदा ऐ। जे जिनें पुत्रें आस्तै इन्ने हेर फेर कीते, ओह इक बारी बी उसदा हाल पुच्छियै राजी नेई हैन। मदन अपनी परिस्थितियें ते कलापे कोला बड़ा दुखी ऐ।

ओहदियें निक्कियें-निक्कियें जरूरतें गी बी पूरा करना जां उसदी दिखभाल करने आस्तै उसदे कोल नौकर दे सिवाए कोई नेई ऐ। उसदी इस चाल्ली दियें परिस्थितियें दा इक उदाहरण कहानी च इस चाल्ली कन्ने आए दा ऐ:-

"नौकर ओहदे कोल दोआईयें आहले पत्ते ते छोड़ी गेदा हा। पर, इनेंगी ढालने आस्तै पानी दा घुट्ट फड़काने आहला कोई नेई हा। मदन नैं हांबियै जगै चा पानी गलासै च परतने दे बथेरे जल्न कीते वो कामयाब नेई होई सकेआ। उल्टा जगै गी फड़दे-फड़दे जग गै हत्था चा छुड़की गेआ ते टेबलै दे थल्लै जाई पेआ ते ओहदे चा सारा पानी डुल्ली गेआ। ओ बड़े मुश्कलें आपुं बी थल्लै डिगदा-डिगदा बचेआ"²

'फुल्ल ते कंडे' इस संग्रह दी शीशक आहली कहानी ऐ। एह कहानी बी बजुर्ग पात्तर मास्टर भगताराम हुंदी कलापे ते बेगौरी दी समस्या पर लोऽ पांदी ऐ। मास्टर होर अपने निक्के भैन-भ्राए दी पालमा करी आपे ब्याह नेई करदे न। ओह उ'नेंगी आत्मनिर्भर बनाने दी कोशिशें च कोला दा सारा पैहा बी लाई ओडदे न। जिन्ने तगर उंदे कोल पैहा होंदा ऐ, सब्भै उंदे कन्ने बड़ा मेल-मिलाप ते अपनापन जतांदे न। मतलब निकली जाने बाद ओह अपना पुश्तैनी घर छोड़ियै वक्खरे रौहन लगी पाँदे न। बढापे च मास्टर उंदे आस्तै कोई बी खिच्च नेई रखदा ऐ। जिसलै उ'नेंगी सेवा ते दुआ दारु दी जरूरत पाँदी ऐ तां कोई वी उंदी बात नेई पुच्छदा ऐ। सब्भै अपनी तंगी दे घोरने दसदे न। खीरै च ओह वृद्ध-आश्रम जाइयै रौहन लगी पाँदे न।

मास्टर हुंदी इस समस्या गी गुहाड़दियां एह सतरां न

"हून अंदर बड़दा तां घर खाने गी द्रौडदा। दोरे बेल्ले सिर चुल्ली देना, टल्ले धोने ते घरे दे होर दुए कम्मं कन्ने ते किश मानसिक तनाव करियै मेरी सेहत बिगडी गई। मिगी हून लगातार सिर पीड़ रौहदी ही। जेहदे लाज आस्तै हून मिगी मते सारे पैसे दी लोड़ बनी दी रौहदी ही। इक दिन कल्ला-कारा सिर थम्मियै अन्दर बैठे दा हा। इकला दोआसी च डुब्बे दा एह बचार करै करदा हा जे इस भरे-भरोचे बागै च में इकला रुक्ख रेही गेदा आं। रुक्ख बी ऐसा जेहदा तना ते खोखला होई चुके दा हा, जहां सुककन लेई पेदियां हा ते निरां इक दुन्खर-जन गै खड़ोते दा हा।"³

निश्कर्ष

निश्कर्ष दे तौरा पर एह आखेआ जाई सकदा ऐ जे बुढ़ापा जीवन दी खीरी पड़ां ऐ। इस थाहर पुज्जियै जीवन अशक्त होई जंदा ऐ ते कम्म करने दी क्षमता बी घटी जंदा ऐ। अपने भरण-पोषण लेई उनेंगी दुएं बक्खी दिखना पौंदा ऐ। भौतिकवादी संस्कृति दे प्रभाव कारण परिवार च उंदी स्थिति मंदी ऐ। हून ओह असहाय ते अनुपयोगी वस्तु बनियै रेही गेदे न।

संदर्भ

1. गिरधारी लाल राही रिश्ते नातें सफाय 153।
2. गिरधारी लाल राही फ्हाड़ै जिन्नी रात सफाय 176।
3. गिरधारी लाल राही फुल्ल ते कंडे सफाय 84।